

मुख्य समाचार :-

- चौथे राष्ट्रव्यापी डिजिटल जीवन प्रमाण-पत्र अभियान का शुभारंभ आज।
- प्रदेश में मतदाता सूची के विशेष गहन पुनरीक्षण अभियान का दूसरा चरण शुरू।
- संस्कार से ही जीवन में बदलाव आता है, कहा- मुख्यमंत्री डॉ. मोहन यादव ने।
- गुरु नानक देव जी का जन्मदिवस प्रकाश पर्व आज मनाया जा रहा। राजधानी भोपाल समेत प्रदेशभर के गुरुद्वारे में हो रहे शबद कीर्तन।

डिजिटल जीवन प्रमाण पत्र अभियान

कार्मिक, लोक शिकायत और पेंशन राज्य मंत्री डॉ. जितेंद्र सिंह आज नई दिल्ली में चौथे राष्ट्रव्यापी डिजिटल जीवन प्रमाण पत्र अभियान का शुभारंभ करेंगे। मंत्रालय ने बताया कि महीने भर चलने वाला इस अभियान का आयोजन देश भर के दो हजार पांच सौ शिविरों में किया जाएगा। इस अभियान का उद्देश्य चेहरा पहचान तकनीक का उपयोग करके पेंशनभोगियों के डिजिटल सशक्तिकरण को बढ़ावा देना है। इस अभियान के अंतर्गत सभी पेंशनभोगी, विशेषकर बुजुर्ग पेंशनभोगियों को अपनी सुविधा के अनुसार निर्बाध डिजिटल माध्यम से जीवन प्रमाण पत्र जमा कराना है। इलेक्ट्रॉनिक्स और सूचना प्रौद्योगिकी मंत्रालय तथा भारतीय विशिष्ट पहचान प्राधिकरण, महीने भर चलने वाले इस अभियान में तकनीकी सहायता प्रदान करेंगे।

किसान-बिजली

मध्य क्षेत्र विद्युत वितरण कंपनी ने कहा है कि राज्य सरकार के निर्देश पर कंपनी अपने कार्यक्षेत्र के 16 जिलों में किसानों को कृषि फीडरों पर 10 घंटे बिजली आपूर्ति कर रही है। मध्य क्षेत्र विद्युत वितरण कंपनी के भोपाल, नर्मदापुरम, ग्वालियर एवं चंबल संभाग के 16 जिलों में 9 लाख 92 हजार से अधिक कृषि उपभोक्ता हैं। वर्ष 2024-25 में कृषि उपभोक्ताओं को 6465 करोड़ की सब्सिडी प्रदान की गई है। इसी प्रकार वर्ष 2025-26 में कृषि उपभोक्ताओं को 2535 करोड़ की सब्सिडी प्रदान की गई है। बिजली कंपनी ने बिजली चोरी रोकने को लेकर कई कदम भी उठाए हैं।

जीएसटी सुधार- खाद्य पदार्थ

22 सितंबर को शुरू हुए जीएसटी बचत उत्सव से देश भर के लोग लाभान्वित हो रहे हैं। मोदी सरकार द्वारा कई क्षेत्रों में जीएसटी की दरों में कटौती किये जाने के बाद खाद्य पदार्थों के क्षेत्र में नई जीएसटी दरें नागरिकों के लिए मददगार साबित हो रही हैं।

एक रिपोर्ट-

उपराष्ट्रपति - छत्तीसगढ़ दौरा

उपराष्ट्रपति सी.पी. राधाकृष्णन छत्तीसगढ़ के दो दिन के दौरे पर आज शाम रायपुर पहुंचेंगे। उपराष्ट्रपति का पद संभालने के बाद यह राज्य का उनका पहला दौरा होगा। इस दौरान वे राज्य की 25वीं वर्षगांठ के प्रतीक रजत महोत्सव समारोह सहित नवा रायपुर और राजनंदगांव में कई सार्वजनिक कार्यक्रमों में भाग लेंगे।

एसआईआर-दूसरा चरण

प्रदेश में भी मतदाता सूची के विशेष गहन पुनरीक्षण अभियान के दूसरे चरण की कल शुरूआत हो गई। कल पहले दिन इंदौर जिले में कलेक्टर एवं जिला निर्वाचन अधिकारी शिवम वर्मा ने स्वयं मतदाताओं के घर पहुंचकर गणना प्रपत्र वितरित किए। कलेक्टर ने बताया कि जिले में मतदाता सूची के विशेष गहन पुनरीक्षण (एसआईआर) की प्रक्रिया 4 दिसम्बर तक चलेगी। इसके लिए जिले में 2625 बीएलओ नियुक्त किए गए हैं। मतदाता सूची के विशेष गहन पुनरीक्षण अभियान के तहत नौ राज्यों और तीन केंद्र शासित प्रदेशों के 51 करोड़ मतदाताओं का पुनरीक्षण किया जाएगा। मतदाता सूचियों का व्यापक पुनरीक्षण 7 फरवरी, 2026 को अंतिम मतदाता सूची के प्रकाशन के साथ समाप्त होगा। 9 दिसंबर को मसौदा मतदाता

सूची प्रकाशित की जाएगी। अगले साल आठ जनवरी तक दावे और आपत्तियां दर्ज की जाएंगी। शिवपुरी, जबलपुर, नर्मदापुरम सहित प्रदेशभर में बीएलओ घर-घर जाकर मतदाता सूची का सत्यापन कर रहे हैं।

ईसीआई- कार्यक्रम

निर्वाचन आयोग ने आज नई दिल्ली में भारतीय अंतर्राष्ट्रीय लोकतंत्र और चुनाव प्रबंधन संस्थान में अंतर्राष्ट्रीय चुनाव आगंतुक कार्यक्रम 2025 की शुरुआत की। इसके अंतर्गत फ्रांस, दक्षिण अफ्रीका, बेल्जियम, इंडोनेशिया, फिलीपींस, थाईलैंड और कोलंबिया के 14 प्रतिभागी 6 नवंबर को होने वाले बिहार विधानसभा चुनाव के पहले चरण का मतदान देखेंगे। आयोग ने कहा कि इस कार्यक्रम के अंतर्गत बिहार के दो दिन के दौर में प्रतिभागी इलेक्ट्रॉनिक वोटिंग मशीन प्रेषण केंद्रों का दौरा करेंगे। उद्घाटन सत्र में प्रतिभागियों को इलेक्ट्रॉनिक वोटिंग मशीनों, मतदाता सूची तैयार करने और चुनाव संचालन का प्रदर्शन किया गया। मुख्य निर्वाचन आयुक्त ज्ञानेश कुमार और निर्वाचन आयुक्त डॉ. विवेक जोशी ने भी प्रतिभागियों से बातचीत की।

मुख्यमंत्री-संस्कार

मुख्यमंत्री डॉ. मोहन यादव ने कहा है कि संस्कार से ही जीवन में बदलाव आता है। हमारी सनातन संस्कृति अद्भुत है। भारत को सदैव विश्व गुरु के रूप में दुनिया देखती आई है। भारत में ही अंधेरे से प्रकाश की ओर ले जाने की समस्त संभावनाएं निहित हैं। मुख्यमंत्री डॉ. यादव कल जबलपुर में बीएपीएस स्वामीनारायण संस्था द्वारा आयोजित जीवन उत्कर्ष महोत्सव को संबोधित किया।

मुख्यमंत्री ने महोत्सव में बीएपीएस के 2 पाठ्यक्रम 'चलो बनें आदर्श' और 'इंटीग्रेटेड पर्सनलिटी डेवलपमेंट कोर्स' (आईपीडीसी) का शुभारंभ किया। इन पाठ्यक्रमों का उद्देश्य स्कूली बच्चों और युवाओं को संस्कार और जीवन मूल्यों की शिक्षा देना है। महोत्सव में मंगलायन यूनिवर्सिटी और रानी दुर्गावती यूनिवर्सिटी के कुलगुरु ने कोर्स से संबंधित एमओयू का आदान-प्रदान किया।

प्रकाश पर्व

सिख धर्म के प्रवर्तक गुरु नानक देव जी की 556वीं जयंती आज मनाई जा रही है। राष्ट्रपति द्रौपदी मुर्मु, प्रधानमंत्री नरेंद्र मोदी, मुख्यमंत्री डॉक्टर मोहन यादव ने प्रकाश पर्व की शुभकामनाएं दी हैं। मुख्यमंत्री डॉक्टर मोहन यादव ने कहा कि 556वें प्रकाश पर्व पर गुरु नानक देव जी के संदेश का स्मरण आता है। हमारे लिए सौभाग्य की बात है कि गुरुनानक देव जी द्वारा संसार को मानवता का संदेश देते हुए सेवा के लिए समर्पित उनका जीवन अद्भुत रहा। उनकी शिक्षाएं समाज के लिए सदैव प्रासंगिक और पथ-प्रदर्शक रहेंगी।

इंदौर-प्राकृतिक खेती

इंदौर जिले में प्राकृतिक खेती को प्रोत्साहन देने के लिए व्यापक कार्ययोजना तैयार की जा रही है। इसके तहत जिले में प्राकृतिक खेती का रकबा बढ़ाया जाएगा और उत्पादन एवं उत्पादकता में वृद्धि के साथ ही किसानों को उनके उत्पाद की मार्केटिंग और ब्रांडिंग में भी मदद दी जाएगी। कलेक्टर शिवम वर्मा ने बताया कि प्राकृतिक खेती उत्पादों की बिक्री को प्रोत्साहित करने के लिए इंदौर के ग्रामीण हाट बाजार में विशेष व्यवस्था की जा रही है। सप्ताह के निर्धारित दो दिनों में प्राकृतिक खेती करने वाले किसान अपने उत्पाद यहां विक्रय कर सकेंगे।

अब कुछ समाचार संक्षेप में

- नर्मदापुरम में कार्तिक पूर्णिमा-देव दीपावली और गुरु नानक जयंती के अवसर पर विभिन्न कार्यक्रम आयोजित किए जा रहे हैं। कार्तिक पूर्णिमा पर नर्मदा नदी में मुख्य स्नान, दीपदान और शोभायात्रा शामिल है।
- आगरमालवा जिले की ग्राम पंचायत पायली में कालीसिंध, लखुंदर और भाटन नदी के त्रिवेणी संगम पर छह दिवसीय कार्तिक पूर्णिमा मेला आज से शुरू हो गया है। आने वाले श्रद्धालुओं के लिये चाक चौबंद व्यवस्थाएं की गई हैं।
- विदिशा जिले में धरती आबा भगवान बिरसा मुण्डा की 150 जयंती के समापन वर्ष जनजातीय गौरव के तहत आयोजित पाक्षिक कार्यक्रमों के अंतर्गत आज लोकगीत एवं लोकनृत्य का आयोजन किया जाएगा।
- खंडवा कलेक्टर ऋषव गुप्ता ने कल महिला एवं बाल विकास विभाग की विभिन्न योजनाओं की प्रगति की समीक्षा

- छिन्दवाड़ा कलेक्टर ने कल कार्यालय के सभाकक्ष में समय सीमा के लंबित प्रकरणों की साप्ताहिक समीक्षा बैठक ली।
- नर्मदापुरम जिले के सिवनीमालवा स्थित सामुदायिक स्वास्थ्य केंद्र में कल स्वास्थ्य शिविर का आयोजन किया गया। शिविर में 62 लोगों की स्क्रीनिंग की गई, जिसमें 12 पॉजिटिव रोगियों को दवा और परामर्श दिया गया।

न्यूज फॉर हिन्दी वैब .

(1) किसान-बिजली

मध्य क्षेत्र विद्युत वितरण कंपनी ने कहा है कि राज्य सरकार के निर्देश पर कंपनी अपने कार्यक्षेत्र के 16 जिलों में किसानों को कृषि फीडरों पर 10 घंटे बिजली आपूर्ति कर रही है। मध्य क्षेत्र विद्युत वितरण कंपनी के भोपाल, नर्मदापुरम, ग्वालियर एवं चंबल संभाग के 16 जिलों में 9 लाख 92 हजार से अधिक कृषि उपभोक्ता हैं। वर्ष 2024-25 में कृषि उपभोक्ताओं को 6465 करोड़ की सब्सिडी प्रदान की गई है। इसी प्रकार वर्ष 2025-26 में कृषि उपभोक्ताओं को 2535 करोड़ की सब्सिडी प्रदान की गई है। बिजली कंपनी ने बिजली चोरी रोकने को लेकर कई कदम भी उठाए हैं।

(2) एसआईआर-दूसरा चरण

प्रदेश में भी मतदाता सूची के विशेष गहन पुनरीक्षण अभियान के दूसरे चरण की कल शुरुआत हो गई। कल पहले दिन इंदौर जिले में कलेक्टर एवं जिला निर्वाचन अधिकारी शिवम वर्मा ने स्वयं मतदाताओं के घर पहुंचकर गणना प्रपत्र वितरित किए। कलेक्टर ने बताया कि जिले में मतदाता सूची के विशेष गहन पुनरीक्षण (एसआईआर) की प्रक्रिया 4 दिसम्बर तक चलेगी। इसके लिए जिले में 2625 बीएलओ नियुक्त किए गए हैं। मतदाता सूची के विशेष गहन पुनरीक्षण अभियान के तहत नौ राज्यों और तीन केंद्र शासित प्रदेशों के 51 करोड़ मतदाताओं का पुनरीक्षण किया जाएगा। मतदाता सूचियों का व्यापक पुनरीक्षण 7 फरवरी, 2026 को अंतिम मतदाता सूची के प्रकाशन के साथ समाप्त होगा। 9 दिसंबर को मसौदा मतदाता सूची प्रकाशित की जाएगी। अगले साल आठ जनवरी तक दावे और आपत्तियां दर्ज की जाएंगी। शिवपुरी, जबलपुर, नर्मदापुरम सहित प्रदेशभर में बीएलओ घर-घर जाकर मतदाता सूची का सत्यापन कर रहे हैं।

(3) इंदौर-प्राकृतिक खेती

इंदौर जिले में प्राकृतिक खेती को प्रोत्साहन देने के लिए व्यापक कार्ययोजना तैयार की जा रही है। इसके तहत जिले में प्राकृतिक खेती का रकबा बढ़ाया जाएगा और उत्पादन एवं उत्पादकता में वृद्धि के साथ ही किसानों को उनके उत्पाद की मार्केटिंग और ब्रांडिंग में भी मदद दी जाएगी। कलेक्टर शिवम वर्मा ने बताया कि प्राकृतिक खेती उत्पादों की बिक्री को प्रोत्साहित करने के लिए इंदौर के ग्रामीण हाट बाजार में विशेष व्यवस्था की जा रही है। सप्ताह के निर्धारित दो दिनों में प्राकृतिक खेती करने वाले किसान अपने उत्पाद यहां विक्रय कर सकेंगे।